

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే బాలకాండే

॥ సప్తచత్వారింశః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ సప్తచత్వారింశః సర్గః ॥

స్వపుత్రాన్ మరుద్గణాన్ దేవలోకే రక్షితుమింద్రం ప్రతి దితేరనురోధః, ఇంద్రేణ
తదాజ్ఞాయాః స్వీకరణం దితితపోవన ఏవేక్ష్యాకుపుత్రేణ విశాలేన రాజ్ఞా
విశాలాభిధాయాః నగర్యా నిర్మాణం తత్రత్యేన తాత్కాలికేన రాజ్ఞా సుమతినా
విశ్వామిత్రస్య సత్కారః

సప్తధా తు కృతే గర్భే దితిః పరమదుఃఖితా |
సహస్రాక్షం దురాధర్షం వాక్యం సానునయాబ్రవీత్ || 1.47.1 ||

మమాపరాధాద్ గర్భోఽయం సప్తధా శకలీకృతః |
నాపరాధో హి దేవేశ తవాత్ర బలసూదన || 1.47.2 ||

ప్రియం త్వత్కృతమిచ్ఛామి మమ గర్భవిపర్యయే |
మరుతాం సప్త సప్తానాం స్థానపాలా భవంతు తే || 1.47.3 ||

వాతస్కంధా ఇమే సప్త చరంతు దివి పుత్రక |
మారుతా ఇతి విఖ్యాతా దివ్యరూపా మమాత్మజాః || 1.47.4 ||

బ్రహ్మలోకం చరత్వేక ఇంద్రలోకం తథాపరః |
దివ్యవాయురితి ఖ్యాతస్తృతీయోఽపి మహాయశాః || 1.47.5 ||

చత్వారస్తు సురశ్రేష్ఠ దిశో వై తవ శాసనాత్ |
సంచరిష్యంతి భద్రం తే కాలేన హి మమాత్మజాః || 1.47.6 ||

త్వత్కృతేనైవ నామ్నా వై మారుతా ఇతి విశ్రుతాః |
తస్యాస్తద్ వచనం శ్రుత్వా సహస్రాక్షః పురందరః || 1.47.7 ||

ఉవాచ ప్రాంజలిర్వాక్యమితీదం బలసూదనః |
సర్వమేతద్ యథోక్తం తే భవిష్యతి న సంశయః || 1.47.8 ||

విచరిష్యంతి భద్రం తే దేవరూపాస్తవాత్మజాః |
ఏవం తౌ నిశ్చయం కృత్వా మాతాపుత్రౌ తపోవనే || 1.47.9 ||

జగ్ముతుస్తీదివం రామ కృతార్థావితి నః శ్రుతం |
ఏష దేశః స కాకుత్స్థ మహేంద్రాధ్యుషితః పురా || 1.47.10 ||

దితిం యత్ర తపఃసిద్ధామేవం పరిచచార సః |
ఇక్షాకోస్తు నరవ్యాఘ్ర పుత్రః పరమధార్మికః || 1.47.11 ||

అలంబుషాయాముత్పన్నో విశాల ఇతి విశ్రుతః |
తేన చాసీదిహ స్థానే విశాలేతి పురీ కృతా || 1.47.12 ||

విశాలస్య సుతో రామ హేమచంద్రో మహాబలః |
సుచంద్ర ఇతి విఖ్యాతో హేమచంద్రాదనంతరః || 1.47.13 ||

సుచంద్రతనయో రామ ధూమ్రాశ్వ ఇతి విశ్రుతః |
ధూమ్రాశ్వతనయశ్చాపి సృంజయః సమపద్యత || 1.47.14 ||

సృంజయస్య సుతః శ్రీమాన్ సహదేవః ప్రతాపవాన్ |
కుశాశ్వః సహదేవస్య పుత్రః పరమధార్మికః || 1.47.15 ||

కుశాశ్వస్య మహాతేజాః సోమదత్తః ప్రతాపవాన్ |
సోమదత్తస్య పుత్రస్తు కాకుత్స్థ ఇతి విశ్రుతః || 1.47.16 ||

తస్య పుత్రో మహాతేజాః సంప్రత్యేష పురీమిమాం ।
ఆవసత్ పరమప్రఖ్యః సుమతిర్నామ దుర్జయః ॥ 1.47.17 ॥

ఇక్ష్యాకోస్తు ప్రసాదేన సర్వే వైశాలికా నృపాః ।
దీర్ఘాయుషో మహాత్మానో వీర్యవంతః సుధార్మికాః ॥ 1.47.18 ॥

ఇహాద్య రజనీమేకాం సుఖం స్వప్స్యామహే వయం ।
శ్వః ప్రభాతే నరశ్రేష్ఠ జనకం ద్రఘ్నుమర్హసి ॥ 1.47.19 ॥

సుమతిస్తు మహాతేజా విశ్వామిత్రముపాగతం ।
శ్రుత్వా నరవరశ్రేష్ఠః ప్రత్యాగచ్ఛన్మహాయశాః ॥ 1.47.20 ॥

పూజాం చ పరమాం కృత్వా సోపాధ్యాయః సబాంధవః ।
ప్రాంజలిః కుశలం పృష్ట్యా విశ్వామిత్రమథాబ్రవీత్ ॥ 1.47.21 ॥

ధన్యోఽస్మ్యనుగృహీతోఽస్మి యస్య మే విషయం మునే ।
సంప్రాప్తో దర్శనం చైవ నాస్తి ధన్యతరో మమ ॥ 1.47.22 ॥

॥ ఇత్యార్షే శ్రీమద్రామాయణే వాల్మీకీయే ఆదికావ్యే బాలకాండే సప్తచత్వారింశః సర్గః ॥